

REFBK-0014820

REFBK-0014820

पात्रोळा

बाबा मोहोड

# बाबा मोहोड यांचें प्रकाशित साहित्य

## \* कविता

पायवाट

पाचोळा

## \* कथासंग्रह

शेवंती

## \* कादंबरी

लाटेवरचे शिंपले

## \* नाटक

नवा प्रकाश

## \* बालवाङ्मय

मुलांचे विनोबा, भाग १ ते ६

ढगाआडचा चांदोबा

उष्टी बोरें

दानचक्र

सर्वोदय कथा भाग १ ते ५

## \* संपादित काव्य

घागर

अस्मिता

साधना

## \* इतर

राष्ट्रसंतांच्या सहवासांत

अणुबाँब





१९९९

# पाचोळा

१९९९



१२१०१ प्रथम संस्करण, २०१०. पुणे  
 क्रमांक.....७४३७९..... वि. क्र. .... काव्य  
 १९९९ ११/३/७१



चिरंजीव ग्रंथ प्रकाशन, टिळक रस्ता, पुणे ९

मुद्रक :

प्र. भा. काळे,  
प्रतिभा मुद्रणालय,  
सदाशिव पेठ, टिळक रस्ता, पुणे ९

प्रथम प्रकाशन, दि. १ मार्च १९६५

किंमत २॥ रुपये

प्रकाशक :

सु. दे. जोशी, म. द. लोखंडे,  
चिरंजीव ग्रंथ प्रकाशन,  
सदाशिव पेठ, टिळक रस्ता, पुणे ९

कै. सौ. कुसुमावती देशपांडे

यांच्या

अव्याज वाटसल्यास

## प्रस्तावना

बाबा मोहोड ह्यांची कविता आज रसिकांना इतकी परिचित आणि प्रिय झाली आहे की, त्यांच्या ह्या नव्या कवितासंग्रहाला प्रस्तावना, पुरस्कार कांहीं नको. त्यापेक्षा, एरव्ही दुराराध्य अशा कवितासुंदरीचा त्यांनी अनुनय कसा केला आणि तिला कसे प्रसन्न केले हे रहस्य त्यांनीच रसिकांना सांगायचे असे मी म्हटले. ह्या भिडस्त स्वभावाच्या कवीला स्वतःचे असे कांहीं सांगण्यास संकोच वाटणार हे मला माहीत होते. पण मी म्हटले म्हणून ऐकले आणि 'मी आणि माझी कविता' हे निवेदन कवितासंग्रहासाठी बाबा मोहोडांनी लिहिले. तरी पण मी छोट्या प्रस्ताविक लिहावेच हा त्यांचा आग्रह.

'पायवाट' ह्या बाबा मोहोडांच्या पहिल्या कवितासंग्रहाला कुसुमावतींनी प्रस्तावना लिहिली, तेव्हा म्हटले,

“बाबा मोहोड यांना आपल्या या पायवाटेने पुष्कळ वाटचाल करावयाची आहे. पाचोळ्याने उसासत आणि पथिकांच्या पावलांचे व्रण सोसत जाणाऱ्या या वाटेला अंत नाही. ती थांबली तरच तिचा अंत व्हायचा. एवढा इषारा मात्र वेळीच घेणे अवश्य असते. जे साधले त्याच्या यशांत व त्याच्या सहजसिद्धीत गुंतून पडण्याचा मोह फार मोठा...त्यापासून स्वतःला बचावण्याचे सामर्थ्य व जागरूकता बाबा मोहोड यांना लाभली हीच रसिकांची इच्छा असणार.”

असे सामर्थ्य आणि जागरूकता बाबा मोहोडांना लाभली आहे ही जाणीव ह्या संग्रहातील कविता करून देतात. 'पायवाट' ह्या त्यांच्या पहिल्या कवितेतच त्यांनी जाणून घेतले होते की, त्यांची पायवाट ही 'पाचोळ्यांत विसावली' आहे. अशी पायवाट वर्दळीची नसते. कधी काळी एकटं दुकटं जाणारांची असते. ती कुठे जाईल, कुठे नेईल ठाऊक नसते. पाचोळ्यांत झांकली असल्यामुळे धड दिसतही नाही. 'पिसाटल्या वादळवाऱ्याची' लहर फिरली तर पाचोळा उडून जातो. आणि 'वाट आरसा जाहली' असे होते, मग,

‘फक्त चालणेच आतां  
अंत वाटेचा पाहीन’

अशा विश्वासाने प्रवास सुरू होतो. बाबा मोहोड ह्यांच्या कवितेची वाटचाल अशी आहे.

‘इंयजीचा तिळभर गंध नसलेल्या बाबांची कविता हें माझ्यापुढं एक न उलगडणारं कोडं आहे’ असें पुरुषोत्तम यशवंत देशपांडे म्हणाल्याचा उल्लेख बाबा मोहोडांना ‘मी आणि माझी कविता’ ह्या निवेदनांत केला आहे. बाबा मोहोडांची कविता वाचून मला असें काहीं कोडें पडलें नाहीं. कारण बाबा मोहोडांनी कवितालेखनास आरंभ केला तेव्हां जुन्यानव्या मराठी काव्याचा गंध साहित्य-प्रांगणांत सहजपणें इतका दखळला होता आणि आहे कीं, इंयजीचा गंध ‘शौक’ म्हणून त्रिशंताच्या परीटघडीच्या रुमालावर वेगळा शिंपडूनच कधीं केव्हां घ्यायचा असेल तर घ्यावा. दुसरें असें कीं, कविप्रतिभा पुस्तकी विद्यासाध्य नसते. ‘वी’ कवींच्या शब्दांत सांगावयाचें तर कविप्रतिभा, प्रसाद भगवंताचें देणें नैसर्गिक शक्ति’

असते. हा प्रसाद-देणें-शक्ति ज्याला लाभते त्याला अभिव्यक्तीची प्रेरणा होतांच त्याच्या आंतरिक अनुभूतीचा कल्पद्रुम, औचित्यपूर्ण शब्दांची टपाटप वृष्टि करीत असतो. वाचन, श्रवण, संभाषण अशा साधनांतून आणि रोजच्या साध्या बोलण्यांतून सुद्धां, कवीचें संस्कारक्षम मन शब्दसृष्टीचीं बीजे टिपून घेत असतें आणि साठवून ठेवीत असतें. शालेय उच्च शिक्षण, पांडित्यपूर्ण व्यासंग, अन्य भाषांचें ज्ञान काव्याला आहार्य असूं शकतें. अपरिहार्य नाहीं.

बाबा मोहोड ह्यांच्या कवितेचें स्वरूप, वैशिष्ट्य आणि स्थान काय हा अनुषंगिक प्रश्न आहे. त्यांच्या कवितेंत नैसर्गिक कवित्व-शक्तीची ओळख पटते ही महत्त्वाची गोष्ट. तीच नागमोडी पायवाट. तिचा हा नवा मोड आहे. आतां ती घाटमाथ्यावर जाणार. तिथें बाबा मोहोड पोहोंचतील असा मला विश्वास वाटतो. त्यांनींच म्हटलें आहे,

‘फक्त चालणेंच आतां  
अंत वाटेचा पाहीन

तुझ्या गळ्याची शपथ  
मार्गें छायेला ठेवीन’

नवी दिल्ली

(रामनवमी १९६५)

}

आत्माराम रावजी देशपांडे ‘अनिल’





## मी आणि माझी कविता

★

१९५७ च्या फेब्रुवारीत माझा पहिला कवितासंग्रह 'पायवाट' या नांवाने अमरावतीच्या महाराष्ट्र प्रकाशनाचे मालक व माझे स्नेही श्री. प्र. दि. बेदरकर व पुं. ना. देशमुख यांनी प्रकाशित केला. या संग्रहाला कै. प्रा. सौ. कुसुमावती देशपांडे यांनी प्रस्तावना लिहिली. प्रा. भवानीशंकर पंडित आणि डॉ. वि. भि. कोलते यांनी पुरस्कार लिहिले. या संग्रहाचा प्रकाशन-समारंभ नागपूर नगरीत विदर्भ साहित्य संघाने हौसेने पार पाडला. या समारंभाचे अध्यक्ष महाराष्ट्राचे तत्त्वचिंतक साहित्यिक श्री. पु. य. उपाख्य बाबासाहेब देशपांडे होते. आपल्या समारोपाच्या भाषणांत माझे कौतुक करतांना ते म्हणाले होते,

“इंग्रजीचा तिळमात्रही गंध नसलेल्या बाबाची कविता हे माझ्यापुढं एक न उलगडणारं कोडं आहे. त्याच्या इतक्या सहजपणे मला एक ओळ जरी लिहितां आली असती तरी मी स्वतःला धन्य मानलं असतं.”

दुसऱ्या वाक्यांत बाबांचा विनय होता; पण पहिले वाक्य बऱ्याच अंशाने वस्तुस्थितीशी प्रामाणिक होते. बाबांनी जाहीर रीत्या काढलेले हे माझ्यासंबंधीचे उद्गार त्यानंतरच्या काळांत माझ्या अनेक मित्रांनी, हितचिंतकांनी आणि रसिकांनी वेळोवेळीं माझ्याजवळ पुनरुद्धृत केलेले आहेत. 'मी माझी कविता जोपासली कशी ?' या प्रश्नाचे उत्तर अर्थातच त्यांना माझ्याकडून अपेक्षित होतं.



कुठलाहि व्यवसाय म्हटला की त्याला एका विशिष्ट प्रकारचें भांडवल लागत असतें. हा नियम कवितेलाहि लागू करण्याचा परिपाठ आहे. सामान्यतः कवि शिक्षित असला पाहिजे, अध्यापन-प्राध्यापनादीं त्याची तोंडओळख असली पाहिजे, इंग्रजीसारखी जागतिक भाषा त्याला अवगत असली पाहिजे, त्याचा व्यवसाय त्याच्या व्यासंगाला पोषक असला पाहिजे, अशा प्रकारची अपेक्षा स्वाभाविकपणें गृहीत धरली जाते. परंतु मी ज्या काळांत कविता लिहायला लागलों, त्या काळांत यांपैकी एकहि गोष्ट माझ्या संग्रहीं नव्हती. वयाचीं वीस-बावीस वर्षे खेड्यांतच घालविलेला, साध्या आगगाडीचेंसुद्धा दर्शन वयाच्या तेविसाव्या वर्षीं घ्यायला मिळालेला, शाळेची मराठी सहानंतरची पायरी चढूं न शकलेला, घरांत कवितेचें, शिक्षणाचें, वाचनाचें वातावरण नसलेला आणि दहावीस मैलांच्या परिसरांत यांपैकीं कशाचाहि गंध लागण्याची अंशमात्र सोय नसलेला मी माझी कविता कशी लिहूं शकलों, याचें कोडें मित्रांना पडणें स्वाभाविक असलें, तरी मीहि त्या अवस्थेंतून सुटलेलों नाहीं.

कोड्याचें कोडेंपण तें अनुत्तरित राहण्यांतच असतें याची मला जाणीव आहे. पण इथें मी वेगळी वाट काढण्याचें ठरविलें आहे. जें जमत नाही त्याच्या भरीस न पडतां मी आणि माझी कविता कसे वाढत गेलों, याचें मनमोकळें निवेदन मी येथें करणार आहे.

मी जन्मलों त्या काळांत माझें माघान गांव दोन-तीनशें उंबरठ्यांचें होतें. अमरावर्तिसारख्या शहरापासून सव्वीस-सत्तावीस मैल दूर आणि सातपुडा डोंगराच्या कुशींत हें गांव आहे. तेव्हां इथें हप्त्यांतून दोनदां डाकवाला यायचा. आसपास सडका नसल्यानें मोटार कधी कुणाला दिसायची नाही. आतांआतां-पर्यंत सायकल आणि रेडिओसुद्धा इथपर्यंत पोचले नव्हते. गांवांतली बहुसंख्य माणसें शेतीवर खपत. आपल्या गुराढोरांत वावरत. कुटुंबाच्या उभारणींत आयुष्य वेचीत. या व्यतिरिक्त ना कसली करमणूक ना कसलें वातावरण. सारें कांही पारंपरिक आणि साचेबंद. पण एक होतें. अंदाजें ५५-६० वर्षांपूर्वी याच मार्तांत निपजलेल्या गुलाबरावमहाराज या बालांध संतविभूतीने इथल्या मातीचा कण न कण भारावून टाकला होता. घराघरांत त्यांच्या आख्यायिका ऐकायला मिळत. त्यांचीं चित्रें आणि पुस्तकें न समजतांहि लोक वाचीत रहात. जरा कुठें दुखलें खुपलें कीं गुलाबराव महाराजांची जय होई. सुदैवानें त्यांचाआमचा रक्तसंबंध एक. यामुळें स्वाभाविकपणेंच आमचा अभिमान आणि कुतूहल दुथडी भरून वाही.

गांवाला फक्त मराठी चार वर्गांची शाळा होती. केवळ पाटलांचीं पोर्तूच तींत प्रामुख्यानें शिकत. एक किंवा दोन शिक्षक असत. ते त्यांच्या सवडीनुसार

छड्यांच्या जोरावर धडे देत. डोक्याला जरीची टोपी घालून मीहि या शाळेत शिकलो. पहिल्या नंबराने चौथा वर्ग पास झालो. पुढच्या शिक्षणाची सोय चार मैल अंतरावर होती. रोजची एवढी पायपीट दहा वर्षांच्या वयाला सोसणारी नव्हती. याशिवाय वडिलांचे दारिद्र्य आणि आईचे वात्सल्य भरीला होतेंच. पण यांतून थोडासा मार्ग निघाला. कुणा तरी सज्जनाने मध्यस्थी केली आणि मी चांदूरबाजारी रोज शिकायला जाऊं-येऊं लागलो. पण या परिक्रमेचा ताण माझ्या दुबळ्या आणि लहानग्या शरिराला सोसवला नाही. महिन्याची तीन रुपये फी वडिलांच्या कनवटीला पेलली नाही व मी नजरेआड होण्याचा ताण आईला मानवला नाही. यांचा एकसमयावच्छेदे परिणाम म्हणून लहानशा आजाराचे निमित्त घडले आणि मी सहावीतून शाळेला रामराम ठोकला. शाळेला शेवटचा रामराम ठोकतांना बारा वर्षांचा मी जेव्हां दत्त हातांत घेऊन शाळेच्या आवा-रांतून बाहेर पडूं लागलो, तेव्हां माझे वर्गशिक्षक कांहीएक न बोलतां माझ्यामागे चालत आले. फाटकापाशी त्यांचा बांध फुटला. त्यांनीं रुद्ध आवाजांत आणि कापण्या हाताने मला कुरवाळीत म्हटले,

‘ जा, पुढच्या आयुष्यांत तू नांव काढशील. ’

माझ्यादेखत माझ्यासाठी डोळ्यांतून टिपें गाळलेला तोंपर्यंत हा पहिला माणूस. अजूनहि शाळेच्या त्या फाटकापासून जाण्याचा माझ्यावर प्रसंग आला, तर तो उत्स्फूर्त आशीर्वाद मला आठवतो आणि माझ्याहि नकळत माझ्या डोळ्यांच्या कडा भिजवितो.

शाळा सोडल्याबरोबर हातांत एक सरळसोट उंच बासाडा घेऊन वडिलांच्या पाठोपाठ शेताच्या बांधावर मी हजर झालो हें खरें असलें, तरीसुद्धां खेळ्यांत पाटलांचीं पोरें विघडविणाऱ्या ज्या गोष्टी असतात त्यांच्या मी आहारीं गेलो. जुगार ही त्यांतली प्रमुख बाब. ५०-६० वर्षे वयाच्या मुरब्बी शेलार-मामांच्या मेळाव्यांत मी चौदा वर्षांचा तानाजी सराईतपणें खेळत असे. सहा गड्यांपैकीं कोणता पत्ता कोणाजवळ असेल याचा बिनचूक अंदाज बांधणारा बहुधा मीच असे किंवा हातांतून पडतांक्षणींच सोळांपैकीं किती कवड्या चीत पडल्या हेंहि मीच सांगू शकत असे. या जुगारासाठीं लागणारा पैसा क्वचित् वेळीं आईच्या गाडग्या-मडक्यांच्या कच्च्या तिजोरींतून लांबवीत असे. माझ्या आईला विसापलिकडचे आंकडे मोजतां येत नसत. त्यामुळे माझी हातचलाखी उघडकीस येत नसे. पण बहुतेक वेळीं मजुरी करून हा पैसा मी उभारीत असे. या गतेंत मी किती रुतलो असतो माहीत नाही. पण अनेक कारणांमुळे त्यांतून सद्दीसलामत बचावलो. वय लहान होतें म्हणून बाहेरख्यालीचे प्रकार नुसतेच

डोळ्यांनी पाहिले. घरी दत्तात्रयाची उपासना होती त्यामुळे मांसाहार आणि हातभट्टी यांच्या वांट्याला जाऊ शकलो नाही. विडी-चिलमीच्या पहिल्याच सलामीत डोळे पांढरे झाले म्हणून पुन्हा ती हातांत धरली नाही. जुगार मात्र भरून दोन वर्षे खेळलो.

याच काळांत माझ्या सुदैवाने श्री. विष्णु महादेव आणि सौ. शांताबाई अत्रे हे चाळिशीच्या आतवाहेरचे तरुण, सुविद्य जोडपे त्यांच्या जीवनांतली आकस्मिक, दारुण निराशा टाळण्यासाठी माधानला आले. त्यांच्याजवळ चरखा होता. मला द्रव्यार्जनासाठी कांहीं तरी साधन हवे होते. मी चरख्याच्या रूपाने ते त्यांच्याकडून मिळविले. येथे आम्हां दोघांचाहि कार्यभाग साधला. अत्र्यांना वाटले, आपल्याला खूप सूत कातणारा एक शिष्य मिळाला आणि मला वाटले, जुगारासाठी पैसा मिळवायला एक हुकमी आणि प्रतिष्ठित साधन हातांत आले.

इथून अत्रे दांपत्याचा वं माझा संबंध आला. हळूहळू माझा वांडपणाहि त्यांना कळत गेला. त्या वेळी त्यांनी मला जरासुद्धा धाकदपटशाची वागणूक दिली असती, तर मी त्यांच्यापासून कायमचा दूर झालो असतो. पण तसे घडायचे नव्हते. त्यांनी अत्यंत हळुवारपणे माझे मन जुगाराच्या दुनियेतून पुस्तकांत आणि संस्कारी वातावरणांत नेले.

‘श्यामची आई’ हे आयुष्यांतले पहिले अवांतर पुस्तक हातांत आले तेव्हां मी सोळा वर्षांचा होतो. आतांपर्यंतचा सारा काळ उनाडकींत गेल्याने कांहीं केल्या ‘श्यामच्या आई’तली पुस्तकी भाषा मला कळेना. पण अत्रे यांनी परिश्रम घेऊन त्या अडचणीतून मला बाहेर काढले आणि साने गुरुजींच्या नादी लावले.

यानंतरची पांच सहा वर्षे मी रात्रंदिवस वाचत होतो. परंतु साने गुरुजींच्या पुस्तकांचा माझ्यावर जो परिणाम झाला, तो माझ्या दृष्टीने जगावेगळा होता. ही पुस्तके हातांत पडली तेव्हां मी तरुण होण्याच्या तयारीत होतो. त्यामुळे त्या पुस्तकांमधील-सौम्य-सोज्ज्वळ का होईना-प्रेमप्रसंगांचे सुखसवाद वाचण्याचा आणि त्यामुळे चाळवलेल्या भावना पुनःपुन्हा अनुभवण्याचा विलक्षण आनंद मी त्या काळांत लुटला. साने गुरुजींच्या वाङ्मयांतून मला दुहेरी प्रेरणा मिळाली. गांधी-विचारांबद्दल प्रेम आणि कर्मयोगी संतांबद्दल अपार जवळीक ही एक प्रेरणा. या प्रेरणेने माझे बाह्य जीवन बदलून गेले. त्यांचा दादू पिंजारी वाचून मी पिंजायला शिकलो. कवीर वाचून विणायला शिकलो. त्यांच्या अनेक पात्रांनी मला वक्तृत्वाची, शारीरिक परिश्रमाची आणि सामाजिक सुखदुःखांची

स्मरस होण्याची दीक्षा दिली. या प्रेरणेचे प्रदर्शन करणेहि सोपे होते. त्यामुळे मला माझ्या भोंवतालच्या सांप्रदायिक वर्तुळांत प्रतिष्ठा मिळे. चारचौघांदेखत मनसुराद कौतुक होई.

पण दुसऱ्या प्रेरणेला तें भाग्य नव्हतें. वास्तविक त्या प्रेरणेनें माझे आंतरिक व्यक्तित्वच बहरूं लागलें होतें. पण तो बहर मला एकट्याला आणि चोरून एकांतांत पचवावा लागे. या भावनांची चर्चा करायला ऐकायला कुणी तरी मिळालें असें मनापासून वाटे, पण दुसऱ्याच क्षणीं माझ्या भोंवतीच्या सांप्रदायिक व सोवळ्या वर्तुळाची आठवण होऊन तें अशक्य असल्याची जाणीव होई. अशा व्याकुळ अवस्थेंत कांहीं तरी लिहावेसें वाटे. रात्रीच्या नीरव एकांतांत खोलीचीं दारे—खिडक्या बंद करून खूपसें लिहिलें जाई. पण पहाटण्यापूर्वीच डोळसपणें त्याचा निकाल लागे. 'हें कुणाच्या नजरेस पडलें तर?' ही भीति माझ्याकडून हें काम व्यवस्थित करवून घेई.

मला वाटतें, या अंतर्गत संघर्षांतच माझी कविता अंकुरित झाली असावी. मी या कालांत लिहीत होतो. भरपूर लिहीत होतो. त्यांतले 'सभ्य' तेवढें कुणाला तरी वाचून दाखवीत होतो. बाकीचे न वाचतांच फाडून फेकत होतो. लिहीत होतो म्हणजे काय लिहीत होतो, हें आतां सांगतां येणार नाही. गण-वृत्तांचे नियम माझ्या आवाक्यांत नव्हते. कवितेचे तंत्र आणि शास्त्र माझ्या ओळखीचे नव्हतें. या वेळेपर्यंत कवितेचे वाचनहि माझे झालेलें नव्हतें. खेड्यांत प्रचलित असलेले भजन, गोंधळ, पोवाडे, लावण्या, अन्य प्रकारचीं शेतांतलीं, घरांतलीं आणि उत्सवांतलीं गाणी या प्रकारांचा आधार घेऊन मी लिहीत असे. या काळांत 'घरघनी गेला दरियापार' या चालीचा आधार घेऊन 'गांधीजी गेले दुनियेपार' असे गांधीजींवर एक शोकगीत लिहिल्याचें आणि ओळखीचा गोंधळी गाठून तें घरघरीं म्हणवून घेतल्याचें मला स्मरतें.

पण याहिपूर्वीं मी जी पहिली कविता लिहिलेली मला आठवते, ती वऱ्याच प्रमाणांत माझ्या मनोवृत्तीची निदर्शक म्हणून मला सांगतां येईल. मी त्या वेळीं फार तर पंधरासोळा वर्षांचा असेन. मार्च महिन्यांतली ती घटना असावी. गांवच्या मांगाचा एक सुलगा गुरें राखण्याचा धंदा करित असे. या महिन्यांत खरीपाचीं शेतें उलंगलेलीं असतात; त्यामुळे गुराखी निश्चित मनानें गुरे सोडून झाडाखाली बसून असतात. हाहि बसून होता. इकडे त्याची नजर चुकवून गुरें गव्हाच्या शेतांत शिरलीं. दुदैवानें तें शेत पाटलाचें होतें आणि पाटल शेताच्या बांधावर हजर होता. मांगाचा पोर बघितल्यावर पाटलाचा संताप अनावर झाला. त्यानें त्याला शेताच्या धुव्यावरच वेदम मारलें, दुपारी

तीनच्या सुमारास शुद्धीवर येऊन तो घरीं आला. मांगवाड्यांतील मंडळींनी त्याचें हिरवें-निळें अंग पाहिलें आणि भरल्या डोळ्यांनीं गावकऱ्यांना दाद मागण्याचा प्रयत्न केला. मांगांनी—आमच्या वलुतदारांनी—अशा प्रकारचा प्रयत्न करणें म्हणजे आम्हां वतनदारांचा अपमान ! पुन्हा मंडळी मांगवाड्यांत घुसली आणि त्या पोराला मारलें. मला तेथें कांहींच करतां येईना. त्याचें गुरासारखें विव्दळणें ऐकून मी कमालीचा अस्वस्थ झालों. माझे डोळे घळघळा वाहूं लागले. मी झरकून तिथून वाजूला झालों आणि कागद घेऊन कविता लिहिली. ही कविता सुवई येथील 'लोकमान्य' दैनिकाकडे—ते पत्र आमच्याकडे येत असे—सहज म्हणून मी पुढें पाठवून दिली. मला स्वप्नांतहि अपेक्षा नव्हती, पण दुसऱ्याच रविवारी पांच रुपयांच्या दक्षिणेसह ती छापून आली आणि मी माझ्या लहानशा वर्तुळांत छाती काढून कवि म्हणून मिरवूं लागलों. या पांच रुपयांचा विनियोग मी त्या मांगाच्या औषधोपचारासाठी केला आणि पहिल्याच तडाख्यांत कवितासुद्धां दुसऱ्याच्या सुखदुःखांत भागीदारी करूं शकते याचा अनुभव घेतला.

त्यानंतर लवकरच माझी भीड चेपली. तारुण्य हा शाप असल्याची जाणीव मला होऊं लागली होती, तोंच माझ्या तथाकथित व्यक्तित्वावर भाळलेल्या एका अर्धशिक्षित पांढरपेशा पोरीस एकटी गाठून मीं सभ्यपणें तिला प्रेम-विवाहाची मागणी केली. या अव्यापारेषु धाडसानंतर तब्बल पांच वर्षांनीं आम्हांला विवाहित होण्याचा योग आला. या अंतःशाखीय विवाहाचे सामाजिक दुष्परिणामहि आमच्या वांट्याला खूप आले. नातेवाईक मंडळी विवाहाला उपस्थित राहिली नाहीत. वर्ष दोन वर्षे गांव—न्हाव्यानें माझे केश कापले नाहीत आणि कोणत्याहि सार्वजनिक पंक्तींत सन्मानपूर्वक माझे पान पडलें नाहीं. परंतु त्या वेळीं माझ्या जीवनांतली ही पोकळी त्या वेळच्या विदर्भ कस्तुरबा निधीच्या प्रतिनिधि श्रीमती तारावेन मशरूवाला आणि राष्ट्रसंत तुकडोजी महाराज यांनीं माझ्यावर अपत्यवत् प्रेम करून भरून काढली.

परंतु एकंदरीत पाहतां या घटनेसुळें मला तोट्यापेक्षां फायदाच अधिक झाला. माझ्या सुप्त भावनांच्या आविष्कारासाठीं एक क्षेत्र इथून खुलें झालें. १९५० तें ५४ या चार वर्षांत मी मनसोक्तपणें या भावविश्वांत वावरलों. या काळांत नाना रूपांनीं, नाना रंगांनीं आणि नाना परींनीं स्त्रीरूप माझ्या-समोर आलें. परंतु अंतर्दामीं तिचें रूपडें माझ्या प्रेयसांचें असे. कधी ती अंगणांतली कारलीची वेल वाऱ्यासवें गीत गातांना बघून मला स्वतःची आठवण करून देई; कधी पारिजात उमलल्यावर 'मी गंध होऊन आलें आहे' असें म्हणें, तर कधी,

‘ घातलेल्या उखाण्यांची  
रात गेली ओसरून  
घेतलेली आणभाक  
जा रे आज विसरून ’

असें आर्जवून आर्जवून विनवी. कधीं मीहि तिला,

‘ येशिल तर ये —

मध्यरात्रिच्या

स्वार होउनी पंखांवरती

कळींत निजल्या गंधावरती

हसवूं आपण अपुली प्रीती ’

असे धारिष्टानें आणि निलाजरें आब्हान करी.

या परिवर्तनावरोबरच माझे व्यावसायिक जीवनहि बदलत होतें. सुरुवातीला मी केवळ उनाड होतो. पुढें पुस्तकांतला किडा बनलों. या पढिक-पणामुळे मी शिक्षित आणि प्रशिक्षित नसतांहि येसूर्णा नामक एका लहानशा खेड्यांतील लहानशा शाळेंत मुख्याध्यापक झालों. तिथें मला एक स्वतंत्र व मनाजोगें कार्यक्षेत्र मिळालें. मुलांचे निकाल चांगले लागले. अर्धा गांव सामुदायिक प्रार्थनेला बसता झाला. ६०-७० चरखे अविरोध गरगरले. एक माग अथकपणें खादी विणत राहिला. येथें घराघरांत मी कुणाचा दीर, कुणाचा मुलगा, कुणाचा भाऊ, तर कुणाचा मित्र बनलों. या गांवां निदान चारपांच वर्षें घालवून भरीव काम करण्याचा माझा विचार पक्का झाला. परंतु कुठून तरी मी सातवा वर्ग पास नसतांना मास्तर कसा हा प्रश्न केवळ ईषेंच्या भावनेतून छेडला गेला आणि या प्रश्नाचा निकाल लागण्यापूर्वीच शाळेचा राजीनामा देऊन आणि गांवकऱ्यांचा भरल्या डोळ्यांनीं निरोप घेऊन मी माधानला आलों. या तथाकथित दुर्दैवी घटनेनंतर माझ्या अनेक हितचिंतकांनीं मला निदान सातवा वर्ग पास करून घेण्याचा सल्ला दिला. परंतु माझ्या एककली मनोवृत्तीला तो कधींच मानवला नाहीं. मीं घराच्या भिंतीआड सत्रंजी विणाईचा माग घातला आणि त्यावर तब्वल वर्षभर उपजीविकेसाठीं सत्रंज्या विणत राहिलों. या विणाईसोबत मीं बराचसा कवीर आणि मीराबाई वाचली.

‘ भर आयिरी बदरिया सावनकी  
सावनकी मन भावनकी ’

या भाव-विश्वांत पिसाटलेली मीरा आणि

‘ काहे का ताना  
काहे की भरनी  
कौन तारसे बिनी चदरिया ’

या प्रश्न-व्यूहांत गुरफटलेला कबीर मी माझ्या मनःचक्षूसमोर उभा करण्याचा या वेळी प्रयत्न करी. त्यांच्या भाग्याचा मला मनापासून हेवा वाटे. मीरेचा गिरिधर गोपाल आणि कबीराचा राम त्यांना कसा गवसला याची मी मनोमन कारणमीमांसा करीत वसे आणि मग,

‘ युगायुगाची फिटते दैना  
परतीरीचा दिसतो तारा  
रामाच्या हलत्या शेल्याचा  
तुला झोंबतां पावन-वारा ’

अशा ओळी लिहून ‘ तें भाग्य मला कधीं ? ’ असें स्वप्नांत असल्यागत कबीराला विचारीत राही.

याच्याच जोडीला भौतिक स्वरूपाच्या सामाजिक जाणिवाहि मला घायाळ करीत. दिवसभर काम करून रात्रीं उपाशी झोंपणारीं माणसें, पटकुरांत मुसमुसतें यौवन झाकण्याचा प्रयत्न करणाऱ्या दरिद्री पोरी, साथीच्या रोगांना एकजात वळी पडणारे माणसांचे कळप, आर्थिक शोषणाच्या चरकांत पिळली जाऊन चिपाडें बनलेली पिढीजात कुणव्यांची वस्ती आणि तिचें अज्ञान या सर्वांचें दर्शन माझ्याकडून ‘ कौलारुंच्या घरांत तुटक्या, ’ ‘ होईल जेव्हां स्फोट अणूचा ’, ‘ रस्त्याचा कांठ ’ यांसारख्या कविता लिहून घेई.

१९५४ च्या मध्यांत मी विवाहित झालों. याच सुमारास माधानलाच प्रस्थापित झालेल्या एका सामाजिक संस्थेचा — सत्रंजीचा माग गुंडाळून — मी कार्यकर्ता बनलों. या साक्षेपी स्थित्यंतरामुळें माझें व्यावसायिक आणि भावनात्मक जीवन पुन्हा बदललें. यामुळें माझी सामाजिक कविता वाट चालत राहिली पण आपला सारा तोल सांप्रदायिक विचारसरणीच्या आधारावर सावरण्याची तिला वाईट खोड लागली. मी म्हणजे कोणीतरी एक समाजसेवक, माझी जात वेगळी, .. माझा सामाजिक दर्जा वेगळा अशा त्रयस्थ भूमिकेंतून मी सामाजिक जाणिवा निरखूं लागलों. स्वामीपेशां सेवकाची अस्मिता मला मोलाची वाटूं लागली. यांतून माझा सात्त्विक अहंकार बळावला. माझ्याच

आशा-आकांक्षांचा आणि सात्त्विक अहंकाराचा माझ्या व्यक्तित्वाभोवतीं कोश तयार झाला. सामाजिक सुखदुःखांमधील भार्गवदारीपेक्षां माझ्या वैयक्तिक जीवनमानाच्या प्रगतीची व तशा प्रकारच्या हमीची मी हक्काच्या जाणिवेतून अपेक्षा राखू लागलों. पण हे करीत असतांनाच आपण खऱ्या अर्थाने समाजापासून दूर सरकत आहोंत, नुसत्या शाब्दिक तत्त्वचर्चणांत वेळ घालवीत आहोंत, सांप्रदायिक मर्यादा आणि पोशाख यांच्या वळावर समाजसेवेचे सोंग वठवीत आहोंत आणि सेवाभावना वृत्तीऐवजी व्यवसायांत रूपांतरित करीत आहोंत, याची जाणीवहि मला कुठे तरी खोलखोल होत राहिली. माझ्या सुदैवाने याच काळांत विनोबांनीं अत्यंत द्रष्टेपणाने संस्थासुक्ति व निधिसुक्ति यांची घोषणा केली आणि कार्यकर्त्यांना जन-आधारित होण्याचा सल्ला दिला. मी हिंमत करून त्याच्याहि पुढे एक पाऊल टाकण्याचे ठरविले. समाजसेवक श्रम-आधारित झाल्याशिवाय त्याचे तेज फाकू शकणार नाही ही जाणीव मनाशीं ठेवून माझ्या वडिलोपार्जित थोड्याशा शेतीपैकीं कांहीं भूदानांत देऊन पांच एकर शेती जवळ ठेवली. तिथे विजेचा पंप, रहायचे घर आणि विहीर उभारून नवा श्रम-संसार थाटला. शेती, अवजारे आणि मी यांच्या मिलाफांतून पैदा होईल तेवढ्या उत्पादनांत कुटुंबाचा चरितार्थ चालवायचा निश्चय करून १९६२ च्या एप्रिलपासून कामाला लागलों आणि एक वर्षाच्या आंत,

गर्द काजळी डोळ्यांत

कृष्णकमळ डोलते

ओठांवर फुलण्याची

घाई प्राजक्ताला होते

दरवळतो भोवतीं

गंध तुतीच्या फुलांचा

जाणवतो बामुळीला

स्पर्श धुंद यौवनाचा

खुळा पांगारा हासतो

केळ स्वीकारते मौन

आणि तुझ्या आठवांना

येतो मोहर फिरून !

अशी कविता विनो-प्रयास लिहितां येईल अशीं किती तरी चित्रें मी मातीच्या कागदावर हिरव्या शाईनें लिहून ठेवलीं.



या परिवर्तनापासून माझ्या सामाजिक कवितांना एकदम कलाटणा मिळाली. तेव्हां मी सामाजिक रोगांचें निदान करणारा त्रयस्थ चिकित्सक होतो. आतां माझे रोग मलाच बरे करावयाचे आहेत ही जाणीव झालेला प्रयोगशील धन्वंतरी बन्ू पाहतो आहे. माझ्या जाणिवा आणि वेदना भोवतीच्या समाजापेक्षा आतां वेगळ्या राहिल्या नाहीत. उलट समाज आणि मी या मधल्या एकात्मतेची जाणीव माझ्या छिकाणीं अधिक टवटवू लागली आहे; आणि अशा अभिव्यक्तीच्या आविष्कारासाठीं मला हवी असलेली पार्श्वभूमि सहजासहजी तयार होत चालली आहे. आजचे १६-१७ वर्षांनंतरच्या स्वराज्यातलें आपलें दुर्भिक्ष पाहिले, ज्वारीच्या चार दाण्यांसाठीं दारोदार रखडणारे बायका-माणसांचे लाचार तांडे पाहिलें, की राष्ट्रविकसनाच्या कैफांत घडलेले सारे सारे प्रमाद माझ्यासमोर येतात आणि,

खरेंच सारें बदलून गेलें  
श्रम झाले परागंदा  
आतां तर याचनेचा  
भराखून आला धंदा  
गहू देतो ऑस्ट्रेलिया  
पाकिस्तान देतो भात  
अविकसित आम्ही म्हणून  
अभय देतात बुजरे हात  
हार्तीं झोळी भाळीं भाक  
हेंच आता पांडुरंगा  
खळखळून वाहिली नाही  
कधींच येथें श्रमगंगा

अशा गद्यसदृश पण परिस्थितिनिदर्शक ओळी लिहिल्या जातात.

तारुण्याच्या पहिल्या ऊर्मांत मी स्त्री प्रेम आणि स्त्री-सौंदर्य यांनीं मारावून जाऊन कविता लिहिल्या. पण वैवाहिक जीवनाच्या अनुभवानंतर या ऊर्मांचा खळाळ आपोआप कमी झाला व मग माझ्या जीवनविषयक आकांक्षा याच मनाला ओढ लावणाऱ्या काव्यवस्तु होऊन बसल्या. भाषा तीच, उत्कटताही तीच. पण स्त्रीच्या जागीं आतां स्वतःच्या आकांक्षा आल्या. शिवाय आजची तरुणपिढी ज्या नाना प्रकारच्या महत्वाकांक्षांमुळे असंतोषानें पिचते आहे, त्यांतली एकहि मोहक आकांक्षा माझ्या जीवनांत कधीं निर्माण झाली नाही.

माझ्या नशिबीं खेडें आलें, शेती आली, आश्रमांतील शिक्षकाचें जिणें आल, गरिबीचा संसार आला. पण यांपैकीं एकाहि गोष्टीबद्दल मला कधीं वैषम्य वा खेद वाटला नाही. माझ्या भोवतीच्या समाजापेक्षां वेगळें जीवन जगण्याचा, त्यांच्यापासून दूर सरकण्याचा विचार निदान आजपर्यंत तरी कधींहि माझ्या मनांत आला नाहीं. यामुळें, माझी सामाजिक कविता आणि भावनात्मक कविता कांहीं काळपर्यंत जरी वेगवेगळ्या भासल्या, तरी आता त्या एकरूप होऊ लागल्या आहेत. माझ्या अलिकडील कवितांतील स्त्री ही केवळ माझ्या वासना चाळविणारी वा शमविणारी स्त्री राहिली नाहीं. समान-हक्काच्या भूमिकेंतून माझ्याशीं दोन हात करणारी कोणी त्रयस्थ अशीहि ती राहिली नाहीं. तर माझा आंतरिक संघ, आंतरिक वेदना यांच्या उपशमासाठीं हातांत तृतीचे मधुघट घेऊन ती माझ्या-समोर उभी राहिली आहे. आतां खऱ्या अर्थानें द्वैत उरलें तें मी आणि माझ्या वेदना-आकांक्षा यांच्यामध्ये. इथें कोण स्त्री आणि कोण पुरुष हें सांगता यायचें नाहीं. कधीं माझ्या भावनात्मक आकांक्षा पुरुषरूप घेऊन माझ्याशीं अनुनय करतात तर कधीं स्त्री-रूपाचा बुरखा घेऊन त्या माझ्याशीं एकरूप होण्यासाठीं धडपडत राहतात. आमचा हा खेळ आमच्यापुरता आतां अनंत झाला आहे. प्रत्यहि मुखवटा बदलून आम्ही एकमेकांच्या समोर येतो आणि ओळख पटण्या-पूर्वीच दूर होऊन समर्पणाचा बहर पेलत सावरत एकटेपणानें दुसऱ्याला विचारतो,

तेव्हां कां रे सारें  
सांगितलें नाही  
राखलेंच कांहीं  
नसतें रे !

आणि या हुरहुरीतलें अवीट माधुर्य अनुभवित पुन्हां अतृप्तपणें दुसऱ्या संधीची वाट बघत राहतों.

आणखी एका गोष्टीचा उल्लेख मला येथें केला पाहिजे. माझ्या कवितेवर माझें सुरुवातीपासूनच निरतिशय प्रेम आहे. लिहिलेली कविता कशीहि असो. तीत कोणी बुद्धिपुरःसर केलेला बदल मला कधीं आवडला नाही. पण मनांतून एखादी बडी व्यक्ति समोर असली आणि तिनें कवितेंत बदल केला वा सुचविला, तर मनांतून जळत-चरफडत त्या वेळेपुरता तो मी मान्य करून टाकत असे. पण या बाबतीतली धिटाई मला श्री. भाऊसाहेब माडखोलकरांनीं शिकविली. वस्तुतः त्यांची-माझी ओळख १९५४ सालींच तुमसर येथील विदर्भ साहित्य संमेलनांत झाली. त्यानंतर त्यांचेमाझे स्नेहसंबंध अतिशय घनिष्ठ झाले. त्यांच्या सहवासांत माझें आणि माझ्या कवितेचें कौतुकहि झालें. पण इतकें सारें असूनहि कवितेच्या

बाबतीत त्यांच्या गुरूंनीं--श्रीपाद कृष्ण कौल्हटकरांनीं--त्यांच्याकडून घेतलेल्या शपथेचें मला भान असल्यामुळें मी भाऊसाहेबांशीं स्वतःहून कधींच बोललों नाहीं.

पण १९५७ च्या फेब्रुवारींत अनपेक्षितपणें एक प्रसंग घडला. त्या वेळीं 'पायवाट'च्या मुद्रणानिमित्त श्री. भाऊसाहेबांच्या सोबत मी पुण्यास होतो. एक दिवस माझ्या कवितांची मुद्रणप्रत त्यांनीं कौतुकानें एका बड्या साहित्यिकास दाखविली. ते गृहस्थ बसल्याबसल्या कवितांत बदल सुचवूं लागले. या प्रसंगां मी कांहींच बोलत नाहीं असें पाहून भाऊसाहेब म्हणाले,

‘बाबाची कविता वेडीवाकडी असेल. ती तशीच राहूं द्या. तो खेडुला कवि आहे. त्याच्या कवितांत आपण दुरुस्ती करणें म्हणजे तुकारामाच्या अभंगांत मंवाजीबुवानें किंवा रामेश्वरभट्टानें दुरुस्ती करण्यासारखें आहे.’

या लहानशा प्रसंगानें मला अत्यंत धीट केलें. आतां माझ्या कवितांत मी कुणालाहि बदल करूं देत नाहीं. कुर्णा धट्टपणें तसा प्रयत्न केलाच तर मला बरें वाटत नाहीं.

असें एकंदरींत माझे आणि माझ्या कवितेचें स्वरूप आहे. तिचें तंतोतंत विवेचन करण्यासाठीं लागणारें पांडित्य आणि परिभाषा मला अवगत नाहींत. तिच्या आविष्काराच्या पद्धती हातांत गवसाव्या अशी आकांक्षाहि मला कधीं शिवली नाहीं. माझी कविता नवी आहे कीं जुनी आहे, ती या संप्रदायांत बसते कीं त्या संप्रदायाचा गंडा बांधते, हेहि प्रश्न मला कधीं महत्त्वाचे वाटले नाहींत. मी आतां छातीवरच्या रिक्त हस्तांचें स्वस्तिक मोडून श्रमगंगेचा उपासक बनलों आहे. माझ्या या व्रताची माझ्या कवितेनें सांगता करावी, म्हणजे पत्रं, पुष्पं, फलं, तोयं यांपैकीं जमेल तें होऊन माझ्या उपासनेला तिनें पूर्णता आणावी, एवढीच माझी तिच्याबद्दल असली तर आसक्तियुक्त आकांक्षा आहे.

चिरंजीव ग्रंथ प्रकाशनाचे मालक आणि माझे परम स्नेही श्री. नानासाहेब जोशी यांनीं माझी भूमिका व्यक्तिविषयाची मला संधि दिली म्हणून आणि भाऊसाहेब माडखोलकर व आप्पासाहेब देशपांडे उर्फ कवि 'अनिल' यांनीं प्रस्तुत भूमिकेच्या लेखनाला प्रोत्साहन दिल्याबद्दल मी या सर्वांचा मनःपूर्वक आभारी आहे.

मंगलघाम, माधान

जि० अमरावती

१ मार्च १९६५

बाबा मोहोड

## अनुक्रमणिका

\*

	पृष्ठ		पृष्ठ
तुझ्या येबात भिजलो	१७	गंधवती	३६
अवखळ कुठला	१८	नाते	३७
ढगाआडचा चांदोबा	१९	आभास	३८
सहज एकदा	२०	तुझा रिकामा पिंजरा	३९
धुके	२१	स्पर्श	४०
मला व्हायचे सुगंधा	२२	गुलमोहर	४१
बाभूळ	२३	वेदना	४२
कुंपण	२५	गर्द सावळ्या घनांनी	४४
आठव	२६	पान पिवळे मोहाचे	४५
जाणीव	२७	राधा	४६
तू गेलीस अन्	२८	तुझ्या मागच्या दारात	४७
शिपली	२९	स्मृती	४८
मोहर	३०	विस्मरण	४९
पोपटांचा थवा	३१	आल्या पावसाच्या धारा	५०
शोध	३२	अहेर	५१
पूजा	३३	अशीच होती	५२
प्रवास	३४	आठवले आज घर	५३
स्वप्न	३५	पहाटच्या स्वप्नासम	५४

	पृष्ठ		पृष्ठ
आषाढ घनांनी	५६	अवचित तू	६९
कळले नाही	५७	डोळ्यातला थेंब	७०
द्वैत	५८	किती पहायची वाट	७१
पूजन	५९	शोध	७२
वळणावर	६०	वडाचे झाड	७३
किनारा	६१	निर्घार	७४
पाऊस	६२	घरापासुनी दूर जरी मी	७५
पाखरू	६३	छळ	७६
वर्षा	६४	वरदान	७७
अगतिका	६६	छंद	७८
दगात नव्हता	६७	गेले मोहरून मन	७९
दार उघडे केऱ्याचे	६८	पाचोळा	८०



## तुझ्या थेंबांत भिजलों

तुझ्या याच तीरावर  
भाव भक्तीत रंगला  
तुका अभंगांच्या रूपें  
इथें अभंग राहिला

माय-बोलीची पुण्याई  
इथें बहरास आली  
कूस इंद्रायणी तुझी  
पुण्य-पावन जाहली

आतां कुणीही केव्हांही  
प्यावे अमृताचे थेंब  
आंत बाहेरून आई  
व्हावें धुंद; ओलें चिंब

आणि कपाळा फासावा  
तुझ्या काठचा अंगारा  
ओल्या उरीं जपावी ग  
तुझी थोर परंपरा

आई इंद्रायणी मीही  
आज भाग्यवंत झालों  
आड धरून पापणी  
तुझ्या थेंबांत भिजलों !



## अवखळ कुठल ...

अवखळ कुठला अवचित आला  
दारीं वादळ्वारा ग  
उधळुन गेला आवरलेला  
इथला सर्व पसारा ग

चुंबुन गेला मिटलीं नयनें  
भिजवुन गेला दंव-स्पर्शानें  
स्पर्शुन गेला ओलीं वसनें  
थरथरलें मी  
वावरलें मी  
तुटलेली जणु तारा ग

धुकेंच होते अजून भवती  
अजून नव्हती सरली राती  
अजून होती निजली माती  
अशांतही पण  
माझा कणकण  
पुलकित होता सारा ग

स्पर्श सखे तो नव्हता साधा  
वेगळीच ग त्याची बाधा  
क्षणांत झालें मी तर राधा  
या स्वप्नांतुन  
आतां शोधिन  
कालिदिचा किनारा ग

अवखळ कुठला अवचित आला दारीं वादळ्वारा ग !



## ढगाआडचा चांदोबा

ढगाआडचा तुज चांदोबा  
 मागुन मागुन थकलों आई  
 अंगणांत तूं उभी परंतू  
 हात लांबवित जराहि नाही

आणू का मी शिडी घरांतुन ?  
 चढू तिव्यावर आपण दोघें  
 भरभर होइन तुझ्यापुढें मी  
 हळूच तूं ये माझ्यामागे

बसूं ढगावर दोघें आपण  
 करीत गप्पा चांदोबाशीं  
 दूधमात मी घेऊं का ग ?  
 असेल तोही आज उपाशी !

निळ्या निळ्या मग घरांत त्याच्या  
 पाहूं आपण इवल्या तारा  
 त्यांच्यासोबत मीही बांधिन  
 अंगा माझ्या मोरपिसारा

हसूं नको तूं....  
 ओळखतो मी  
 तुझी चहाची धांदल साधी  
 येऊं आपण घरीं पहाटे  
 बाबा झोपुन उठण्याआधीं !



## सहज एकदा...

सहज एकदा बोललास तूं  
.... ओळखलें मीं क्षणांत तुजला  
तेव्हांपासून रोज इथें मी  
बकुळफुलांची करितें माला

कर्धी दारच्या कडुनिंबाला  
तुझा दुरावा सांगत बसतें  
कर्धी धुक्याला मोह लावुनी  
तुझी खुशाली ठिपून घेतें


खट्याळ मेल्या शेवंतीला  
होतो केव्हां गंध अनावर  
मोरपिसापारि अलगद होउन  
तरंगतें मी तुझ्या स्मृतीवर

खुळीच पण मी....

कळतें मजला  
अवघें कांहीं खूप उशीरा  
बकुळीला लुटण्यास्तव होतो  
रोज तूंच ना पहाट-वारा ?

विचारलें कीं लपविशीलं तूं  
बकुळफुलें माझ्यावर उधळित  
उगीच का मग त्या स्पर्शानें  
रोज इथें मी होतें पुलकित ?

धुकें



\*\*\* २१ \*\*\*

तुझ्यावतीने मनास  
हेंच नेहमी सांगतों  
दुःख व्यथेचें सोसाया  
मुक्त सामर्थ्य मागतों

स्वीकारतों निमंत्रण  
कधी धुंद आषाढाचें  
आसुसल्या मातीसाठी  
गीत गातों सुगंधाचें

कधी अंधारांत माझ्या  
मीच एकटा असतों  
माकोळीच्या पंखांवर  
धुकें कोरत बसतों !



## मला व्हायचें सुगंधा

अजुनी न आली बाई

कशी पावसाला जाग

अजुनी न गेला बाई

मेला वैशाखाचा राग

वेडा हासतो उगीच

चंद्र हिरव्या पानांत

खुळा सांगतो कांहींसे

वरेंवाईट कानांत

वारा वाहतो तसाच

त्याची नेहमींची घाई

कांहीं पुसायचा ल्याला

धीर मला होत नाही

साद देते 'पावश्या' ला

होते कितीदां निराश

एका देवाला माहीत

किती तुला अवकाश

सोसवेना धीर आतां

असद्य हें रितीपण

मला व्हायचें सुगंधा

तुझ्या सरित भिजून !



## बाभूळ

पिवळ्या फुलांनीं  
बाभूळ नटली  
अंग घुसळून  
मनासी हसली

ओहळांत तिनें  
निरखिलें रूप  
सावळ्या अंगांत  
रंगला डुरूप

कातर श्वासांत  
जागलें यौवन  
मातीस बाजूच्या  
मिळालें सांत्वन

आपुल्यांत आतां  
रंगते बाभूळ  
अंधारांत तिला  
जपतो ओहळ

रातकिडे तिला  
गातात अंगाई  
रंगविते तिला  
नभाची निळाई

लागते मधून  
कुणाची चाहूल  
थरकतें तिचें  
उगीच पाऊल

कधीं स्वतःशीच  
हसून लाजते  
एकटेपणांत  
भिजते, झिजते !



राजा प्रथम साराज्य, राजे. स्वयं  
७६३५९ वि: काव्य \*\* २५ \*\*  
१९६९ नो. ११३१७१  
कुंपण

नीरव झाली रात अतां अन्  
अंधाराची मिटे पापणी  
क्षितिजाला रेलून अशांतहि  
उभी कधींची तूं अनवाणी

शहारलेला शिशिर भोंवतीं  
जणू रेशमी शाळू भगवा  
लुटावयाला गंध धुळीचा  
तुझ्या लोचनीं श्रावण शिरवा

शिंगत आहे गगन कधींचें  
अजुन तुझी ना कुणास चाहुल  
मावळतीसहि नाहीं कळलें  
तुझें मेंदिचें अलगद पाउल

कुणास नाहीं कळलें कांहीं  
कळायचें ना कधीं कुणाला  
तुलाहि नाहीं कळलें कांहीं  
कुंपण येथें निशिगंधाला !



## आठव

तुझ्या आठवांनीं

तुडुंबलें मन

पडलें गगन

थिटें आतां

दंवाचा ओलावा

मनांत लाजला

स्पर्श पापणीला

करूनिया

अंतर्बाह्य आतां

वेगळें घडलें

जीवशिव झालें

एकरूप

माझ्या बासरींत

आले तुझे श्वास

द्वैताचा आभास

सरला रे !



## जाणीव

आम्रवृक्षास येईल  
 आतां गंधाचा उमाळा  
 कुहूकुहूच्या स्वरांत साथ देईल कोकिळा

लाख पोपट येतील  
 फांदीफांदींतून वर  
 भूषवितील फिरून माझे चंद्रमौळी घर

जरा हसेल बाजूला  
 जाई, पिवळी शेवंती  
 धीट आरक्त कर्दळ फेर धरील भोंवतीं

हासू फुटेल नभास  
 ग्रीष्म होईल ओशाळा  
 भारावेल दारीं माझ्या घनःश्याम ग सावळा

आणि होईल उत्फुल्ल  
 माझ्या मनाची शवरी  
 खुळी दडेल लाजून काळ्या मातीच्या पदरीं

पण तिथेही राहील  
 उभें अद्वैत समोर  
 आतां कृतार्थ व्हायचा माझा सारा अभिसार !



तूं गेलिस अन्.....

तूं गेलिस अन् मला म्हणालें  
निळें निळें नभ उपहासानें  
' वेचायाचीं तुला निरंतर  
वसंतांतही सुकलीं पानें '

तूं गेलिस अन् मला म्हणाली  
वेडावुन शुक्राची तारा  
' रहायची ही अबोल वीणा  
छेडल्यास जरि कितीहि तारा '

तूं गेलिस अन् मला म्हणालें  
क्षितिज पुनः घालून उखाणा  
' हवेंत मोती वेंचायाचा  
ठरेल तव हा छंद दिवाणा '

तूं गेलिस अन् क्षणांत झालों  
ऋणको मी अवध्या विश्वाला  
शब्दांनींही माझ्या आतां  
पांघरला मौनाचा शेला !



## शिंपली

थेंव पाहून स्वातीचा  
 उले मनांत शिंपला  
 भरे कापरें उगीच  
 माळावर वादळाला

सात रंगांची कमान  
 वाके खालती खालती  
 मृगजळाची घागर  
 करावयास पालथी

करी एकटी शृंगार  
 दूर कुठेशी कर्दळ  
 हवी थांबायास तिला  
 पायाखालची वर्दळ

सारें अस्वस्थ आतुर  
 सारी स्वागताची घाई  
 आली फळास अवेळीं  
 रिक्त शिंपेची पुण्याई !



## मोहर

गर्द काजळी डोळ्यांत  
कृष्णकमळ डोलतें  
ओठांवर फुलण्याची  
घाई प्राजक्ताला होते

दरवळतो भोंवतीं  
गंध तुतीच्या फुलांचा  
जाणवतो बाभळीला  
स्पर्श धुंद यौवनाचा

खुळा पांगारा हासतो  
केळ स्वीकारते मौन  
आणि तुझ्या आठवांना  
येतो मोहर फिरून !



## पोपटांचा थवा

निळ्या नभाला स्पर्शून  
गेला पोपटांचा थवा  
त्याच्या साऊलीनें आला  
रंग धरेस हिरवा

कुठें सांडले चोर्चीनीं  
कांहीं डाळिंबाचे दाणे  
त्यांच्या संगान्त रंगलें  
भोळ्या कदलीचें गाणें

वारू वादळाचे झाले  
कंठांतल्या स्वरांसाठीं  
तृषा गंधाची जागली  
रित्या पाकळीच्या ओठीं

असा पोपटांचा थवा  
गेला आकाश स्पर्शून  
रंगागंधांत धुंदलें  
आतां हिरवें यौवन !



## शोध

किती शोधलें मी तुला  
धुंद मृगाच्या सर्तीत  
नाहीं दिसला तूं मला  
कृत्तिकेच्या ओसरींत

किती पालथ्या घातल्या  
मोहरल्या आंबेराई  
नाहीं चाहूल मिळाली  
कोकिलेच्या सुरांतही

वेडावून धावलें मी  
मार्तीतल्या गंधामागें  
नाहीं उकलले परी  
तुझ्या प्रीतीतले धागे

धाव धाव धावलें मी  
गेलें गळून थकून  
तेव्हां आसांतच माझ्या  
तुवां दिलेंस दर्शन !



## पूजा

आतां मागेन निश्चित  
दान पंखांचें खगाला  
मुक्त देईन सांत्वन  
तुझ्या भिजल्या उशीला

थेंब होऊन चुंबीन  
तुझी तृषार्त पापणी  
श्वासांतून ऐकवीन  
माझ्या वेदनेचीं गाणीं

स्वप्न फुलवीन तुझें  
साक्षी ठेवून प्राजक्त  
माझ्या निळ्या गगनाला  
पुनः करीन आरक्त

आणि दुसऱ्या क्षणास  
दूर सरेंन वाजूला  
युगें युगें पूजीन मी  
तझ्या पवित्र स्मृतीला !



आतां नाही ना जरूर  
 तुझ्या सोबतीची मला  
 रात केव्हांच संपली  
 झाला जागृत गळबला

ओल्या गंधांत जाहल्या  
 पानांतल्या मुग्ध कळ्या  
 पारदर्शक दवांत  
 झाल्या उत्फुल्ल पाकळ्या

धुकें संपून गेलें ग  
 वाट आरसा जाहली  
 आतां करील सोबत  
 माझी मजला सावली

फक्त चालणेंच आतां  
 अंत वाटेचा पाहीन  
 तुझ्या गळ्याची शपथ  
 मार्गें झायेला ठेवीन !



स्वप्न

विषय

आतां एकच मनांत  
 हवी मला तुझी प्रीत  
 माझे जीवन-सर्वस्व  
 तुझ्या हसावें मिठीत

रोज फूल गुलाबाचें  
 तुझ्या कोटाला बघतें  
 धुंद सुगंधांत त्याच्या  
 इथें एकटी भिजतें

तृषा स्पर्शाची तुझिया  
 कणकणांत दाटते  
 तुझ्या जवळिकेसाठीं  
 शिप मनाची उलते

आशा बळावते खुळी  
 होते अस्वस्थ बेचैन  
 तुझ्या प्रीतीचें पाहतें  
 असें जागेपणीं स्वप्न !



## गंधवती

तुझ्याचसाठी केवळ झालें  
गंधवती मी केव्हांपासुन  
निळ्या नभाला गेला जेव्हां  
स्पर्श तमाचा पहिला चाटुन

लवंडलें ना कधीं तृणाविण  
कधीं न सुटला संग मातिचा  
ध्यास घेतल्या दिवसापासुन  
पहिल्यावहिल्या तुझ्या प्रीतिचा

दंवांत न्हाउन रोज सकाळीं  
पांघरतें मी वख धुक्याचें  
आणि तुझ्या वाटेवर बसतें  
दिवे पेटवित या प्राणांचे

अशीच बसतें रोज इथें मी  
शोध तुझा मी असाच घेतें  
रोजच जुळतें पण सरणाऱ्या  
दिवस रात्रिशीं माझे नातें !



नातें

मी शरदाचें धुंद चांदणें  
 तूं अवसेची श्यामल आभा  
 नभ-धरतीचें चिर-मीलन मी  
 पहाटची तूं त्यांतिल शोभा

मी करडीचें फूल तांबडें  
 थेंब दंवाचे तूं थरथरते  
 पाकळिच्या वखांत सकाळीं  
 रोज उमलतें अपुलें नातें !



## आभास

होता आभास तरीहि  
तेव्हां तुझ्यांत रंगलों  
आतां उजेडांत पण  
मीच माझा दुभंगलों

घन आषाढाचा तेव्हां  
होतों वैशाखांत झालों  
माझ्या आसवांत मीच  
होतों अंतर्बाह्य न्हालों

दान सर्वस्वाचें द्याया  
होतें सामर्थ्य अंगांत  
असा ऐश्वर्याचा धनी  
होतों त्याहि आभासांत

आतां कळतें रे सारें  
माझ्या विकल मनाला  
सर नाहीच यायची  
आभासाची वास्तवाला

# तुझा रिकामा पिंजरा

पिंजरा

तुझा रिकामा पिंजरा  
आहे तिथेंच अजून  
डाळिंबाचे दाणे आंत  
गेले आहेत कुजून

तुझा रिकामा पिंजरा  
आतां हलतो वाय्यानें  
गातो वेगळेच कांहीं  
श्वास रोगवून तराणे

तुझा रिकामा पिंजरा  
अजूनीही त्याच तिथें  
जिथें तुझीच उणीव  
एकदम जाणवते

तुझा रिकामा पिंजरा  
त्याचा वेगळाच छंद  
माझ्या डोळ्यांतले त्याला  
रोज हवे दोन थेंब !



## स्पर्श

आतां होऊन किनारा  
रोज पुळणीत न्हातें  
लाट होऊन बावरी  
गीत तुझेच रे गातें

माड होउनीया कधीं  
उंच उंचावतें मान  
तुझ्यासाठीं रंगवितें  
निळ्या नभाची कमान

स्पर्श क्षितिज-रेषेला  
कधीं धावून करतें  
कधीं रंगांत, गंधांत  
रूप तुझे न्याहाळतें

मिठी मारतें मेघास  
हाक सागरास देतें  
खाऱ्या वाऱ्यांत एकटी  
कधीं कधीं शहारतें

याहि एकटेपणांत  
पण प्राजक्त फुलतो  
स्पर्श ओळखीचा तुझा  
धुंदपणें जाणवतो !

## गुलमोहर

खिन्न होऊन गोपुरें  
 आतां पथावर उभीं  
 पेंगतात तारकांच्या  
 ज्योती पेटलेल्या नभीं

दुरदुरतो मनासी  
 दूर नदीचा किनारा  
 खुळ्या टिटवीचें येतें  
 गीत फिरून बहरा

सुन्न एकटेपणाचा  
 चुकवाया ओला डंख  
 रस्त्याकांठच्या दिव्यांनीं  
 दूर विस्तारले पंख

रात नीरव आजची  
 गंध हुंगते मातीचा  
 तिच्या आसांत भिजतो  
 गुलमोहर बाजूचा

सारें एकटें उन्मन  
 सारें नीरव उदास  
 तुझ्या स्मृतीचा इथेही  
 मला पण सहवास !

## वेदना

७३

तीन दिवसच होता  
 दारीं तेरड्याला रंग  
 मोल होतें दुःखालाही  
 अपेक्षेचा होता संग  
 निळ्या गगनाला होत्या  
 तडा अक्षय्य अनेक  
 वाटा भोवतीला लाख  
 वाटसरू होता एक  
 आतां सारेंच सरलें  
 वाट एकली उरली  
 माझी वेदनाही आतां  
 मुक्त हसाया लागली

मस्त तांबडा कण्हेर  
 होता शेजारीं फुलला  
 तस वैशाखांत होती  
 धुंद आषाढाची त्याला  
 खिडकीशीं कधींकाळीं  
 होता बोलत कांहींसैं  
 त्याचें तेवढेंही होतें  
 पुरें लावायला पिसें  
 सुरवंटाचीं तिथेंहीं  
 फुलपाखरें जाहलीं  
 माझी वेदनाही आतां  
 मुक्त हसाया लागली

आतां एकच राहिला  
 पुढें अथांग सागर  
 पैलतीरावर त्याच्या  
 निलें निलें तुझे घर  
 वेड तेथलें जिवाला  
 उभें कापाया अंतर  
 ....अंत आहे वादळाला  
 सागराला पैलतीर  
 रात्र अंधारी केव्हांच  
 वख प्रकाशाचें ल्याली  
 माझी वेदनाही आतां  
 मुक्त हसाया लागली !





## गर्द सावळ्या घनांनीं

गर्द सावळ्या घनांनीं  
गेलें भरून आकाश  
धुंद पहाट—वाऱ्याचा  
सारा जिरला हव्यास

शुभ्र रुईच्या फुलाला  
आतां नटायची घाई  
तळ्याकांठच्या तृणाला  
हवी गायला अंगाई

थवा तृषित गुरांचा  
अवखळ ओढ्याकाठीं  
उभी रेलून आंब्याला  
मिवा गुराऱ्याची काठी

आतां येईल क्षणांत  
तप्त भूमि मोहरून  
गर्द सावळ्या घनांनीं  
गेलें आकाश भरून !

## पान पिवळें मोहाचें

पान पिवळें मोहाचें  
आज हळूच बोललें  
एका क्षणांत मजला  
सारें गुपित कळलें

संध्या क्षितिजावरची  
होती घाईत तरीही  
तिच्या हालचालींतून  
लपूं शकलें ना कांहीं,

ढेकळाच्या आडोशाला  
लपलेलें रानफूल  
वैशाखाच्या धर्गातही  
आज नव्हतें मळूल

होता आंब्याला मोहर  
श्वास शीतल धरेचा  
कळलें ग !—

त्यांत होता  
स्पर्श तुझ्या पापणीचा !

## राधा

हिरवें लेवुन वख कधींचें  
 आतुर राधा घनःश्यामाची  
 करते आहे आज प्रतीक्षा

गीत तिच्या अधरांतुन त्याचें  
 झरतें आहे  
 निलय तृषेची लहर तिच्या  
 गात्रांतुनि वाहे  
 उदास आहे मनचें मोहळ  
 असह्य तिज ही तिची उपेक्षा  
 आतुर राधा घनःश्यामाची  
 करते आहे आज प्रतीक्षा

मनांत येतें तिच्या कितीदां  
 क्षणांत हिरवें लेणें ल्यावें  
 अधीरलेल्या मिठींत त्याच्या  
 भान हरवुनी पुलकित व्हावें  
 टिपून घ्यावे आसू त्याचे  
 लवलवत्या हिरव्या पात्यांतुन  
 आतुर राधा घनःश्यामाला  
 शोधित आहे केव्हांपासुन !

## तुझ्या मागच्या दारात

तुझ्या मागच्या दारांत  
 रोज फुलतो केवडा  
 होतो लाल कर्दळीचा  
 जीव कधी थोडा थोडा

शुक्र ओशाळावा अशी  
 तिथें रंगते पहाट  
 प्रकाशाचें वेड घेते  
 क्षितिजाची खुळी वाट

पंख फुटती गंधाला  
 येतो धुंदीत पारवा  
 निळ्या नभाचाही होतो  
 रंग आंतून हिरवा

तुझ्या मागच्या दारांत  
 रोज असेंच घडतें  
 तुझ्या माझ्यांत तरीही  
 कांच अभंग असते !



## स्मृति

अशीच होती वाट चिमुकली  
असाच होता गंधित वारा  
पांघरून गगनाला होती  
अशीच उभी शुक्राची तारा

असाच होता कडुनिवाचा  
कुठे जरासा लवला डोळा  
असाच होता दूर उसासत  
व्यथेंत पिचलेला पाचोळा

सभोवताली अशीच होती  
मुक्त उधळली हिरवी शई  
अशीच होती शेवंतीसहि  
लाजायाची झाली घाई

असाच होता धुंद गारवा  
असेंच होतें लहरत पाणी  
आज परंतू तुझ्या स्मृतीने  
मिजली माझी खुळी पापणी !



## विस्मरण

अवचित होता  
तुझी आठवण  
गंध मार्तीतून  
डोकावतो

पिंपळाला येतें  
हर्षाचें उधाण  
भिजते कमान  
आकाशाची

रंगतो पाषाण  
हिरव्या स्वप्नांत  
अंधाराची रात  
ओशाळते

निर्झराला येतो  
फिरून उमाळा  
ब्रहरतो मळा  
वैशाखाचा

अवचित होता  
तुझी आठवण  
विसरतों मौन  
मीही माझे !



## आल्या पावसाच्या धारा

आल्या पावसाच्या धारा  
उडे सुगंधाचा थवा  
रुजलेल्या बीजांतून  
हुंकार ये नवा नवा

काळी निळी मेघमाला  
वाली मायेची पाखर  
मातीआडून वाऱ्याची  
बसे जागत फुंकर

गडूळल्या गगनींचे  
संथ निळसर तारे  
ढगाआडून देतात  
गूढ रेशमी इशारे

आल्या पावसाच्या धारा  
भिजे गंधांत पाऊल  
कणकणांत धरेच्या  
आज नवखी चाहूल !







## अशीच होती

अशीच होती पहाट तेव्हां  
असेच होते गहिवरले नभ  
फुलांफुलांतुन असाच होता  
उधळत सैरावैरा सौरभ

अशीच होती चिंचेखाली  
पिवळी पाने दंवांत हासत  
असेच होते बाल-रवीचे  
किरण अधांतरि पिवळे नाचत

प्रकाशवर्षे नेसुन होत्या  
लपून वसल्या अशाच तारा  
निंत्रोणीला मिठीत घेउन  
असाच होता झिंगत वारा

असाच होता त्याहि क्षणाला  
प्राजक्ताचा खचला मोहर  
असेच होते धुळित मिसळले  
उरिं जपलेले सर्व मनोरथ !



## आठवलें आज घर

रात्र व्हायची तरीही  
आठवलें आज घर  
पंखावीण कापलें मीं  
सारें मधलें अंतर

नाही अजून संपल्या  
वासंतिक गांठीभेटी  
आहे अजून रिकामी  
चोंच माझी पिलांसाठी

अजुनी न परतला  
पापणीतला थकवा  
अजुनी न स्पर्शिला मीं  
गोड इथला गारवा

अतृप्तच अजून मी  
संध्याकाळ उभी दूर  
रात्र व्हायची तरीही  
आठवलें आज घर !



## पहाटच्या स्वप्नासम...

पहाटच्या स्वप्नासम साखि तूं  
आलिस माझ्या घरा  
कराया प्रीतीची सांगता

कणांकणांतुन फुलला कांटा  
उजळुन गेल्या दिशा  
हासल्या गंधित होउनि लता

धुक्याखालती विसावलेली  
हसलि आज चांदणी  
तमाच्या पुसून गेल्या खुणा

पिंपळपानाआड वाजली  
शीळ कुणाची खुळी  
मिळाली साद नव्याने पुनः

हिरवाळींतुन नाचत आला  
आज नवा निर्झर  
मिळालें नवीन संजीवन

युगायुगांच्या संकल्पांची  
आज खरी सांगता  
गळलें, गळलें गे बंधन

रविकिरणांच्या मृदु शय्येवर  
उठवित पाउलखुणा  
सखे तूं आलिस माझ्या घरां

पहाटच्या स्वप्नासम सखि तूं  
आलिस माझ्या घरां  
अतां ये नवें चांदणें भरा !



## आषाढ घनांनीं.....

आषाढ घनांनीं  
झाकलें गगन  
मोहरलें मन  
मृत्तिकेचें

अंकुराच्या भारें  
भारावलें बीज  
ओसरली नीज  
वैशाखाची

चराचरीं आतां  
हिरवी खैरात  
पुनवेची रात  
ठार्यो ठार्यो

माझी मी एकटी  
अशांतही पण  
घेईन श्रावण  
सोबतीला !



## कळलें नाही...

नको नको म्हटलें असतांही  
 कां हंसलिस तें कळलें नाही  
 हंसतांनाही तुझे तुला तूं  
 सावरलें का कळलें नाही

पापणीस थेंवांची झालर....  
 पण कचऱ्याचा खुळा बहाणा...  
 गाभुळल्या चिंचेस्तव एका  
 विरलेला ओठांत उखाणा....

आठवलें का तुज सारें तें ?  
 ती संध्या....  
 तें निश्चल पाणी....  
 दगडावर तिथल्या हंसलेली  
 शकुंतलेची फिरुन कहाणी—

जपावयाला तेंच तेवढें  
 विसरायासहि दुसरें नाही....  
 माहित तुज अवघें असतांना  
 चकविलेंस कां ?  
 .... कळलें नाही !



## द्वैत

नव्हतें मनांत तरीही  
गेली ओसरून रात  
आतां पांघरून दंव  
उमळला पारिजात

नीज काजव्याला आली  
स्वप्न मातीचें फळलें  
धुंद वाऱ्याचें पाऊल  
ओल्या गंधांत भिजलें

दारीं जागला पिंपळ  
नभ तेजांत नाहलें  
तुझ्यामाझ्यांतलें द्वैत  
त्यांत प्रगट जाहलें !



## पूजन

कां रे झालास निष्ठुर  
कोण्या अपराधापायीं  
त्याची भरपाई आतां  
काय व्हायचीच नाही ?

केली असेल सलगी  
कधी जराशी धिटाई  
तुझा निश्वास प्यायची  
झाली असेलही घाई

कधी असेल वाटलें  
तुझ्या कवेंत विरावें  
माझ्या वेदनेनें गीत  
तुझ्या ओठांतून गावें

कधी असेंही असेल  
थोडें विपरित झालें  
तुझा घेऊन आडोसा  
उभी असेन राहिलें

असें....असेंच असेल  
कांही घडलें हातून  
याच प्रमादाचें आतां  
नित करीन पूजन !



## वळणावर

उत्सुकता तुज भेटायाची  
असते जेव्हां मनांत कांही  
त्याच क्षणाला निशिगंधासहि  
उमलायाची असते घाई

कुजबुज करतो खट्याळ वारा  
प्राजक्तासहि जाग अवेळीं  
दारीं उजळून शत-दीपांना  
मनांत जळते रात काजळी

शहरतो कधिं तृणपातीच्या  
शिरिं भरलेला थेंब दंवाचा  
वाटेच्या मौनाला फुटते  
कधीं कधीं वळणावर वाचा

कळायचें तें कळतें मजला  
अशा अवेळीं; वळणावरती  
विषण्णतेनें हंसतो मीही  
हंसतो वारा; हंसते माती !



## किनारा

किनाऱ्यास ठावी  
व्यथा किनाऱ्याची  
झुळुक वाऱ्याची  
दूर राहे

उमटते कधीं  
वेदना वाळूंत  
पुसून क्षणांत  
पुनः जाते

जातो झोंबुनिया  
कधीं खारा वारा  
व्यथेंत किनारा  
विव्हळतो

कधीं कधीं येतें  
उन्मत्त तुफान  
कासावती प्राण  
किनार्याचे

अखेर किनारा  
सोसतो एकटा  
वेदनेच्या लाटा  
अंधारांत !

पाऊस

निलाज्या पावसानें  
वाई कमालच केली  
नवथर काया माझी  
खटयाळानें भिजविली

बिजलीची सुरी त्याच्या  
काळ्या काळ्या डोळ्यांतली  
धडधडत्या माझिया  
हृदयांत चमकली

आणि झाला शरीराचा  
कणकण पुलकित  
दरवळत्या गंधांत  
गेली हरपून भ्रांत

निलाज्या पावसाचा  
निलाजरेपणा गोड  
आतां नेसून हिरवें  
त्याचें घेईन मी वेड !



## पाखरूं

मनांतल्या या फांदीवरती  
 एक पाखरूं अजून झुलतें  
 जुन्या स्मृतींच्या वेलीवरती  
 फूल होउनी अजून फुलतें

जलाशयांतिल नितळ जलावर  
 लहर मुलायम अजून उठते  
 इंद्रधनूंत्तच त्वचा नभाची  
 कधी कधी अजुनीहि वितळते

समोरच्या ओसाड गढीवर  
 हिरवी शय्या अजुन बहरते  
 शिवारांतल्या काळीसाठीं  
 अजून वर्षा गंधित होते

आषाढांतिल उत्तररात्रीं  
 स्वप्न जुनें तें अजुन उमलतें  
 मनांत माझ्या एक पाखरूं  
 अजून झुलतें; अजून फुलतें !



## वर्षा

मेघांतुन झरझर  
झरल्या जीवन-धारा  
भिजल्या छायेवर  
निजला उन्मन वारा

ओणवलीं पातीं  
हिरव्यागार तृणाचीं  
विखुरलीं वेंचण्या  
जलमोत्यें भूवरचीं

थरथरला तरुगण  
गारठल्या वृद्धासम  
नाचली शिरावर  
विजली गगनीं चमूचमू

कुजबुजलि स्तब्धता  
पिकल्या सुकल्या पानीं  
मरणांत हासलीं  
क्षणभर जीवन-गाणीं

चमकती काजवे

किर्तिगण्ड

भिजल्या पाचोळ्यांत

कण्हतात उसासे

थिजलेल्या मोनांत

काळोख पड्डेला

लोळत क्षितिजावरती

रिमाक्षिमते वर्षा

भिजवित हिरवी धरती !



## अगतिका

आरक्त संध्येला लागतो सुगावा  
तुझ्या पाउलांचा दूर कुठेंतरी  
खुळ्यासारखी ती अंगणांत येते  
होऊनिया रात नीरव अंधारी

पुसते माझिया डोळियांच्या कडा  
टिपते वेदना जवळ येऊन  
ऐकवते तुझी कुशल सुवार्ता  
विश्रवूं बघते पेटलेले मन

थांबते बिचारी पहाट होईतो  
ताज्यांची सोबत चुकवून रोज  
भांबावून पण पळते अखेर  
हाकारतें जेव्हां पूर्वेचें क्षितिज

दारापर्यंत मी करते सोबत  
वाटते बघावें तिला पाठमोरी  
तुझ्या आठवांनीं क्षणार्धांत पण  
ओल्या नजरेंत दाटते अंधारी !

ढगात नव्हती...

निजलेली हीट्ट मड

ढगांत नव्हती आज चांदणी  
 बंद कळींनच सुगंध नव्हते  
 दूर कुठेंतरी भटकायाचें  
 वाऱ्याच्याही मनांत होतें

प्रसन्न होती धरा आजची  
 रंगत होत्या गगन-किनारी  
 लज्जित पूर्वा उभी अधोमुख  
 शोधित रविराजाची स्वारी

सुदूरच्या अंधुक रेषेवर  
 अगणित पणत्या होत्या उजळत  
 रात्रीची निजलेली होती  
 कोटरांतली चिचिचिच जागत

अणुरेणूंतुन स्फुरलीं होती  
 आज अनोखीं जीवन-गाणीं  
 न्हाली होती दंवांत हिरवळ  
 ढगांत नव्हती आज चांदणी !





## दार उघडें केव्हांचें

दार उघडें केव्हांचें  
किती पहायची वाट  
शुक्र सरेल बाजूला  
आतां होईल पहाट

जर्द पिवळ्या फुलांचे  
तुरे खोवून कानांत  
थोड्या वेळांत हंसेल  
रान-बाभूळ वनांत

प्याया उपेचा निःश्वास  
नभ निळ्यांत रंगलें  
अभिसारिकेचें गीत  
वाप्यावर तरंगलें

ल्याली व्यथेचें काजळ  
आज तुझी माझी रात  
नको बघूस ना वाट  
! आतां उघड्या दारांत !

## अवचित तूं...

अवचित तूं येतोस घरां  
जणुं होउन वादळ्वारा  
मोजक्या क्षणांतुन त्या कांही  
मज मिळतो माझा थारा

त्या तुझ्या मजकडे येण्याची  
गति खरेंच अद्भुत असते  
अंधारी रात्रहि तेव्हां  
अन् लाजत उजळून निघते

वाऱ्यावर उठते जेव्हां  
चाहूल तुझी मोहरली  
थेंवांची दुनिया वसते  
मग नवीच पापणीखाली

त्या इवल्या दुनियेंतच रे  
जग माझे इवलें असतें  
अवचित तूं येतोस घरां  
तेव्हांच सल्या तें मोहरतें !

## डोळ्यांतला थेंब

तु मजीग

खिन्न उदास मनानें  
आज न्याहाळतो सारें  
नाहीं दृष्टीला दिसत  
तारकांचेही इशारे

निळ्या नभाची निळाई  
थेंब दंवाचे विलोरी  
आज नाही सुगंधित  
मुग्ध टपोर मोगरी

पहाटेच्या मुखावर  
फिकटच सारे रंग  
शेत हिरवें ज्वारीचें  
आहे आळसांत दंग

पण आहे दूर दूर  
कुठेंतरी ओलेंचिन्न  
आतां लागेल सार्थकी  
माझ्या डोळ्यांतला थेंब !



## किती पहायची वाट

७१

किती छेडायच्या तारा  
किती पहायची वाट  
किती सारायची मागे  
पायाखाली पायवाट

किती ऐकायचीं आतां  
वसंताचीं तींच गाणीं  
किती करायचें रितें  
डोळ्यांतलें खारें पाणी

भारावल्या मेघांतल्या  
किती मोजायच्या धारा  
किती पहायच्या रोज  
तुटणाच्या खुळ्या तारा

किती पहायची वाट  
किती काळ ? किती युगे ?  
एका सूत्रांतून कधीं  
गुंतायचे दोन धागे ?



## शोध

कुठें गुंतला कळेना  
केलें महाग दर्शन  
भावकटाक्षास एका  
अगा, आतुरलें मन

वारा चाळवून जातो  
पान हिरवें केळीचें  
खुळे होऊन जागतीं  
भाव तुझ्या चाहुलीचें

वेडी होऊन वघतें  
पुनः उघडतें दार  
फक्त दिसतो डोळ्यांना  
मथ्यरात्रीचा अंधार

कर्धी वाटतें येशील  
धुंद आषाढासोवत  
पण तिथेंही माझी तूं  
करितोस फसगत

कुठें राहिली कसूर  
काय चुकलें कळे न  
तुझ्यासाठीच केली रे  
लाज माझी वस्त्रहीन !

## वडाचें झाड

पौर्णि

त्याच वडाखालीं अंधाच्या  
 कधीं कधीं मन अजून जातें  
 फांदीवरती बसून त्याच्या  
 गीत तेंच तें कितिदां गातें

निळ्या नभाचें निळ्या नगाशीं  
 मीलन तेथें अजून घडतें  
 तिमीर सारुन हळुंच बाजुला  
 नितळ चांदणी दर्शन देते

कांठावरच्या लव्हाळ्यांची  
 जळांत छाया हलके हलते  
 किरकिरणाच्या रातकिडयांची  
 भैफल मग ती तिथें रंगते

उदास कुठल्या पानाभोती  
 भिरभिरतो एखाद काजवा  
 कंपित होतो कर करुणेचा  
 नुरते कांहीं जाणिव तेव्हां

गगन-धरेच्या सीमेवर तें  
 झाड वडाचें अचुक बहरतें  
 बसून त्याच्या फांदीवर मन  
 जेव्हां जेव्हां माझे गातें !

! गगन-धरेच्या सीमेवर तें



## निर्धार

७४

भिजवित भिजवित दंवांत पाउल  
तुडवित निजल्या पाउल-वाटा  
घेउन आलें पापणिखालीं  
श्रावणांतल्या अविरत धारा

एकच होती समोर तारा  
—क्षितिजावरलें तव हें मंदिर  
एकच होता ध्यास जिवाला  
घडेल काधिं तव मजला दर्शन

वेड घेउनी कुशींत माझे  
युगायुगाची प्रवासिनी मी  
धांवत होते.....  
धांवत होते.....  
अंधुकलेल्या मार्गावरुनी

क्षाळिन आतां पाय तुझे मी  
ओतुन डोळ्यांमधलें पाणी  
करीन आतां ध्यान तुझे मी  
अस्तित्वाला माझ्या विसरुनि

भिजवित भिजवित दंवांत पाउल  
तुडवित निजल्या पाउल-वाटा  
घेउनि आलें पापणिखालीं  
श्रावणांतल्या अविरत धारा !

## घरापासुनी दूर जरी मी

घरापासुनी दूर जरी मी

हृदय-मनानें तिथेंच आहे

ओठांमधुनी जिथें-चांदणें

अवसेलाही ठिबकत राहे

कूस बदलते जिथें प्रतीक्षा

भिजलेल्या पापणिच्या खालीं

दंवबिंदू मी होउनि येतो

तिथें तृणाच्या हिरव्या भालीं

तगमग जेथें सदैव चाले

ओल्या नजरा खिळवित दारीं

तिथेंच सरते अखेर माझ्या

व्याकुळ पंखांतली भरारी

घरापासुनी दूर जरी मी

तव नजरेचे मजला बंध

फूल एक तूं नवें उमललें

दरवळतां मी त्यांतिल गंध !





छळ

तसेंच आहे अजून सारें  
तसेंच वरती तारे अजुनी  
जुन्या गढीला तसेंच आहे  
वटवाघुळ उफराटें चिकटुनि

अजून गाते कडुनिवावर  
भोळी चिमणी मधाळ गाणें  
अजून स्वीकारतो वसंत  
कुऊकुऊचे किति नजराणे

तसेंच आहे अजुन कुणास्तव  
झगमगते अंधारी अंबर  
तसाच असतो रोज सकाळीं  
हरित धरेचा स्वच्छ पितांबर

तसेंच आहे अजून सारें  
अजुन शिळेल पाझर आहे  
कातर हळवी नजर तुझी ती  
अजुन जिवाला छळते आहे !



## वरदान

कसैं सोसूं माझें  
दुःख हें अनंता  
वेदनेस आतां  
अंत नाही

एकटेपणाची  
दिलीस जाणीव  
कुणास उणीव  
सांगूं तुझी ?

नव्हतों मी कधीं  
तुझा रे किनारा  
तारूं तूं उदारा  
नव्हतास

दंव तूं होतास  
तृणाचें मी पातें  
तुझें माझें नातें  
असें होतें

पुनः इतुकेंच  
घावें वरदान  
घेईन शोषून  
दुःख माझें !

## छंद

नको होता व्हावयाला  
स्पर्श तुझा जवळून  
नको होतें वसायला  
मीही तुला बिलगून

नको होते तुझ्यासाठी  
ओठांवर मधुघट  
तुझ्या दारांतून माझी  
नको होती पायवाट

नको होते वेचायला  
मृगजळांतले मोती  
ओढ तुझी अनावर  
पापर्णीत नको होती

सारे कांहीं नको होतें  
व्यथा, वेदना, आनंद  
फक्त हवा होता मला  
माझा एकट्याचा छंद !



## गेलें मोहरून मन

गेलें मोहरून मन  
 नाही सुगंधाला वाट  
 माझ्या सोबतीस आतां  
 नित्य फुलली पहाट

दारीं आषाढहि आतां  
 हांक देतो प्राजक्ताला  
 कूस धरेला मागतो  
 चिंब होऊन पाचोळा

स्वप्न व्हायचें साकार  
 काळ्या माउलीचें आतां  
 विसरून वेदनेला  
 मुक्त हसायची व्यथा

गेलें मोहरून मन  
 आज नवल घडलें  
 किती काळोखांत तुझें  
 बंद दार उघडलें !




## पाचोळा

सुकलेलें मी पान तृणाचें  
ठिसूळलेली माझी काया  
होती नव्हती धरतीविरती  
कधींच मिटली माझी छाया

रंगहीन मी, गंधहीन मी  
रूपहीन मी भारच केवळ  
हीच एक उरिं सलती जाणिव  
अतां आणते मजला भोवळ

मिठी मारतों कधीं धरेला  
हलवित हलवित व्यथित पापणी  
अधांतरां रेंगाळत गातों  
कधीं कधीं मी उदास गाणीं

धुळित मिसळलें सगळें यौवन  
सरली जाणिव अस्तित्वाची  
एकच आतां आस जिवाला  
पिसाटल्या वादळावाय्याची !



REFBK-0014820

REFBK-0014820

मराठी ग्रंथ संग्रहालय, ठाण. स्वल्प  
वस्तुक्रम... ६४३१६९... दि. काव्य  
... १२६९ ... ११३१७१

## आगामी

- \* कथासंग्रह  
अंधारांतल्या सांवल्या
- \* कादंबरी  
मातीची शिंक



श्री. बाबा मोहोड यांचा व माझा गेल्या अनेक वर्षे परिचय आहे. त्यांच्या व्यक्तित्वांत सेवाशीलता व साहित्यभक्ति यांचा सुरेख संगम झाला आहे. गांधीजी आणि विनोबा यांचे सेवेचे तत्त्वज्ञान त्यांनी यथाशक्ति जसे आचरणांत आणले आहे, तशी आपली वाङ्मयीन शक्ति संस्कारी लेखन करण्याच्या कार्मी ते सतत उपयोजीत आले आहेत. त्यांची काव्यरचना सरल, प्रसन्न व भावमधुर आहे. नुकतेच त्यांनी कादंबरीच्या क्षेत्रांतहि पाऊल टाकले आहे.

आज आपला देश नानाविध अडचणींतून जात आहे. पूर्वी कधीहि न अनुभवलेल्या उग्र स्वरूपाच्या समस्यांना त्याला तोंड द्यावे लागणार आहे. अशा वेळीं केवळ ग्रामीण परिसरांत आपले बालपण गेले आहे, एवढ्या आधारावर ग्रामीण वाङ्मय लिहिणारे लेखक फार तोकडे ठरतील. झपाट्याने बदलणाऱ्या ग्रामजीवनाच्या नाडीवर सतत बोट ठेवू शकणारे आणि ओढाळ गुराप्रमाणे शहराकडे धाव घेणाऱ्या या काळांत आपल्या खेडेगांवाला चिकटून राहणारे लेखकच उद्यांच्या बहुजनसमाजाच्या आशाआकांक्षांचा आणि गुणदोषांचा आलेख समर्थपणे काढू शकतील. श्री. बाबा मोहोड हे अशा लेखकांपैकी एक आहेत. त्यांच्या प्रसन्न लेखणीद्वारे विदर्भाच्या आज-उद्यांच्या ग्रामीण जीवनाचे खरेखुरे अंतरंग काव्य-कथा-कादंबरींतून चित्रित होवो, असे मी मनःपूर्वक इच्छितों.

कोल्हापूर  
१८-१-६५

वि. स. खांडेकर